

मुख्य समाचार :-

- प्रधानमंत्री नरेन्द्र मोदी इस महीने की 29 तारीख से जापान और चीन की चार दिन की यात्रा पर जाएंगे।
- केंद्रीय मंत्री नितिन गडकरी आज जबलपुर को देंगे 1 हजार 52 करोड़ रुपए लागत वाले फ्लाईओवर की सौगात।
- कटनी में आज मुख्यमंत्री डॉ. मोहन यादव मध्यप्रदेश माइनिंग कॉन्क्लेव 2.0 का करेंगे शुभारंभ।
- प्रदेश के विभिन्न हिस्सों में बारिश का दौर जारी, आज 13 जिलों में अलर्ट।

### प्रधानमंत्री - जापान-चीन यात्रा

प्रधानमंत्री नरेन्द्र मोदी इस महीने की 29 तारीख से जापान और चीन की चार दिन की यात्रा पर जाएंगे। श्री मोदी 29 और 30 अगस्त को 15वें भारत-जापान वार्षिक शिखर सम्मेलन में भाग लेंगे। यह प्रधानमंत्री मोदी की आठवीं जापान यात्रा और जापान के प्रधानमंत्री शिगेरु इशिबा के साथ पहली शिखर बैठक होगी। इस यात्रा के दौरान दोनों प्रधानमंत्री रक्षा, सुरक्षा, व्यापार और अर्थव्यवस्था, प्रौद्योगिकी और नवाचार सहित विशेष रणनीतिक तथा वैश्विक साझेदारी की समीक्षा करेंगे। दोनों नेता क्षेत्रीय और वैश्विक महत्व के मुद्दों पर भी चर्चा करेंगे।

यात्रा के दूसरे चरण में प्रधानमंत्री मोदी तियानचिन में शंघाई सहयोग संगठन शिखर सम्मेलन में भागीदारी के लिए 31 अगस्त से एक सितम्बर तक चीन की यात्रा करेंगे। शिखर बैठक से अलग श्री मोदी अनेक वैश्विक नेताओं के साथ द्विपक्षीय बैठक कर सकते हैं।

### प्रधानमंत्री दौरा

प्रधानमंत्री नरेन्द्र मोदी ने कल पश्चिम बंगाल के कोलकाता में 5 हजार 200 करोड़ रुपये से अधिक की विभिन्न विकास परियोजनाओं का शिलान्यास और उद्घाटन किया। एक जनसभा को संबोधित करते हुए प्रधानमंत्री ने कहा कि भारत दुनिया की तीसरी सबसे बड़ी अर्थव्यवस्था बनने की ओर अग्रसर है।

## जबलपुर फ्लाईओवर

केंद्रीय सड़क परिवहन एवं राजमार्ग मंत्री नितिन गडकरी और मुख्यमंत्री डॉ. मोहन यादव आज जबलपुर नगर को प्रदेश के सबसे बड़े और अत्याधुनिक फ्लाईओवर की सौगात देंगे। जबलपुर में 1 हजार 52 करोड़ रुपये की लागत से निर्मित 6 किलोमीटर से ज्यादा लंबा यह एलिवेटेड कॉरिडोर मध्यप्रदेश का सबसे बड़ा फ्लाईओवर है। इस फ्लाईओवर का सबसे बड़ा तकनीकी आकर्षण रेल मार्ग के ऊपर निर्मित 192 मीटर लंबा सिंगल स्पान केबल स्टे ब्रिज है। यह परियोजना जबलपुर की समृद्ध सांस्कृतिक और ऐतिहासिक धरोहर के बीच आधुनिकता का संगम प्रस्तुत करती है।

## निर्माण कार्यों का लोकार्पण

राज्य विधानसभा अध्यक्ष नरेन्द्र सिंह तोमर ने कल मुरैना जिले के पहाड़गढ़ में 43 करोड़ 65 लाख हजार रुपये से अधिक की लागत से सांदीपनि विद्यालय और आईटीआई का लोकार्पण किया। इस अवसर पर उन्होंने कहा कि सांदीपनि विद्यालय और आईटीआई के निर्माण से पहाड़गढ़ क्षेत्र के छात्र-छात्राओं को अब उत्कृष्ट शिक्षा प्राप्त हो सकेगी। श्री तोमर ने कहा कि आईटीआई की स्थापना से धौंधा, कन्हार सहित आसपास के क्षेत्रों के छात्र-छात्राएं तकनीकी शिक्षा ग्रहण कर सकेंगे, जिससे उन्हें बेहतर रोजगार के अवसर प्राप्त होंगे।

## प्रधानमंत्री-प्राकृतिक खेती मिशन

प्रधानमंत्री नरेंद्र मोदी आज नई दिल्ली में भारतीय कृषि अनुसंधान परिषद में राष्ट्रीय प्राकृतिक खेती मिशन का शुभारंभ करेंगे। कृषि मंत्री शिवराज सिंह चौहान ने पिछले सप्ताह राज्य के कृषि मंत्रियों के साथ बैठक के बाद इस संबंध में घोषणा की थी।

## आजीविका फ्रेश

मध्यप्रदेश राज्य ग्रामीण आजीविका मिशन अंतर्गत स्व-सहायता समूहों का दो दिवसीय 'आजीविका फ्रेश' मेला आज से राजधानी के भोपाल हाट में आयोजित किया जा रहा है। मेले का शुभारंभ पंचायत, ग्रामीण विकास एवं श्रम मंत्री प्रहलाद सिंह पटेल करेंगे। मेले में विभिन्न जिलों से स्व-सहायता समूहों की दीदियों द्वारा रसायन

रहित एवं जैविक तरीके से उगाये हुये कृषि एवं दुग्ध-उत्पादों सहित अन्य सामग्री का विक्रय सह प्रदर्शन किया जायेगा।

### कटनी- माइनिंग कॉन्क्लेव

कटनी में आज मध्यप्रदेश माइनिंग कॉन्क्लेव 2.0 का आयोजन किया जा रहा है। कॉन्क्लेव का मुख्य फोकस क्षेत्र कोयला एवं ऊर्जा एवं हाइड्रोकार्बन प्रौद्योगिकीय प्रगति एवं महत्वपूर्ण खनिज-क्रिटिकल मिनेरल्स और चूना पत्थर होंगे। मुख्यमंत्री डॉ. मोहन यादव समिट में शामिल होंगे। डॉ. यादव विषय-विशेषज्ञों और निवेशकों के साथ वन.टू.वन चर्चा करेंगे। कॉन्क्लेव में लगभग 2 हजार से अधिक प्रतिभागी शामिल हो रहे हैं जिनमें देश के विभिन्न राज्यों के निवेशक और उद्योगपति शामिल हैं। कॉन्क्लेव में मिनेरल एवं माइनिंग से संबंधित विभिन्न सत्रों के दौरान चर्चा होगी।

### माइनिंग कॉन्क्लेव

मुख्यमंत्री डॉ. मोहन यादव ने कल नई दिल्ली में निजी चैनल के द्वारा आयोजित वर्ल्ड लीडर फोरम 2025 में सहभागिता की। इस मौके पर उन्होंने कहा कि केन-बेतवा एवं पार्वती-कालीसिंध-चंबल लिंक परियोजनाएं "विकसित मध्यप्रदेश" की दिशा में नए आयाम स्थापित करेंगी।

### हाइड्रोपोनिक वीड

भोपाल में डीआरआई ने जीआरपी पुलिस के साथ मिलकर रेलवे स्टेशन से 24 किलोग्राम हाइड्रोपोनिक वीड बरामद किया है, यह गांजे के सबसे महंगा रूप में जाना जाता है। पूरे मामले में अलग-अलग शहरों से मास्टर माइंड समेत पांच आरोपियों को गिरफ्तार किया गया है। जिसमें से दो की गिरफ्तारी भोपाल से हुई है। जांच में सामने आया है कि 24 करोड़ के हाइड्रोपोनिक वीड को थाईलैंड से लाया गया था।

### फोटोयुक्त मतदाता सूची

सचिव राज्य निर्वाचन आयोग अभिषेक सिंह ने जानकारी दी है कि नगरीय निकायों की फोटोयुक्त मतदाता सूची के वार्षिक पुनरीक्षण का कार्यक्रम जारी कर

दिया गया है। पुनरीक्षण 1 जनवरी 2025 की संदर्भ तारीख के आधार पर किया जाएगा। जिन नगरीय निकायों की मतदाता सूची का पुनरीक्षण कार्य उप निर्वाचन वर्ष 2025 पूर्वार्ध के लिये किया जा चुका है, उनके लिये यह लागू नहीं होगा। फोटोयुक्त मतदाता सूची का अंतिम प्रकाशन 13 नवम्बर 2025 को होगा।

## एमओयू

राज्य वन अनुसंधान संस्थान-एसएफआरआई जबलपुर और भारतीय प्रौद्योगिकी संस्थान-आईआईटी इंदौर के बीच एमओयू हुआ है। इसका मुख्य उद्देश्य एआई आधारित प्रारम्भिक चेतावनी प्रणाली विकसित करना है। इससे सतपुड़ा - मेलघाट कॉरिडोर में रेल ट्रैक पर बाघ, तेंदुआ जैसे वन्यप्राणियों के टकराने की घटनाओं को रोका जा सकेगा।

## मौसम

प्रदेश के विभिन्न हिस्सों में बारिश का दौर जारी है और अगले 3 दिन तक तेज बारिश की संभावना है। आज उज्जैन समेत 13 जिलों में अलर्ट है। कल भोपाल समेत 20 जिलों में बारिश हुई है। मौसम विभाग के अनुसार, अगले 24 घंटे में नीमच और मंदसौर में अति भारी बारिश का अलर्ट है। वहीं, शिवपुरी, मुरैना, गुना, राजगढ़, शाजापुर, आगर-मालवा, उज्जैन, मंदसौर, रतलाम, झाबुआ और अलीराजपुर में भारी बारिश हो सकती है।

अब कुछ समाचार संक्षेप में .....

- प्रदेश में जनजातीय परिवारों को सशक्त बनाने और प्रत्येक परिवार को योजनाओं का लाभ देने के लिए तीन लाख “आदि कर्मयोगियों” का समर्पित संवर्ग तैयार किया जा रहा है। इससे 41 जिलों के 11 हजार 294 जनजातीय बहुल गांवों में रह रहे परिवारों को लाभ होगा।
- डिंडोरी में “आदि कर्मयोगी अभियान” के अंतर्गत जनजातीय समाज के विकास एवं परिवर्तन के लिए 3 दिवसीय जिला स्तरीय प्रशिक्षण का कार्यक्रम का कल समापन हुआ।

- पन्ना जिले के गुनौर में जनअभियान परिषद द्वारा पर्यावरण शुद्धता का संदेश देने के लिए माटी गणेश-सिद्ध गणेश अभियान अंतर्गत कार्यशाला का आयोजन किया गया।
- खंडवा के कलेक्टर ऋषव गुप्ता ने बताया कि नागरिकों की सुविधा के लिए ग्रामीण स्वयं सहायता समूहों की मदद से गाय के शुद्ध गोबर, मिट्टी और प्राकृतिक रंगों से श्री गणेश की मूर्तियां तैयार कराई गई हैं।